

# Filemoun

## Olo Iyoswo loso Poul Kako Hwe Filemounne'no Mti'mokumentisofoho.

### Olo Hungkuno Simo'mjofoho.

Jisas ahwomomne'no nto simentiso sohonta soswo *tiwenti-nain'*nji (29) *teti-wan'*nji (31) nto uyakolo'mentisopolikeno olo iyoswo loso Poul kako hwe Filemounne'no mti'mokumentisofoho. Filemoun sohwo Pouliye a'amu hweho. Oso hwe huhwo sohwo ango Koulousi humunyo hweho. Filemoun huhwo sohwo kakoe syoho ulohofiyoso hi'njo hweho. Oso syoho ulohofiyoso sohune yofeso olenoho. Ounesimosiyoho. Oso hwe Ounesimos huhwo sohwo hiyaso li'mofonto ango Loum sopo Poulimo u'ma'mentisofoho. Nu'mahoningki Poul kako Anituye hungkuno ulimentisofoho. Nulahoningki Ounesimos kako simeho iwolo'mokumentisofoho. Simeho iwolo'mokahoningki Poul Filemouniyepono asomo uhwajimonto olo iyoswo loso mti'mokuyahotimentisofoho. Olo iyoswo hiloso Poul kako ango Loum sopo impojoho yonto mti'mokumentisofoho. Oso'no nakwo olo iyoswo homo lomo atofu lihwasu tifi uningkohwano.

<sup>1</sup>U nje ningkwahwo Filemoun, nje hungkuno tifo upa'nyo. Ngko Pouli'ni nekwo ningkwahwo Timouti'nji nohumentayo kikine'no olo iyoswo loso mti'mokalokuhwoyo. Ngko a'amumo Jisas Kilaisiye hungkuno ulimale so'no hofiko ngkimo impo'angomo intofanihumalofofoho. U Filemoun kiko nekwo'nji Anitumne'no syoho afa hwasoho. Nekwo simeho kijopalokuhwoyo. <sup>2</sup>Nekwo hungkuno loso olo a'amu lomo uhwojalokuhwoyo. Nekwoe nampohwo Apiya'nji Akiposi'njoho. Akipos ngko pa'nyo Anitumne'no yokumpohn'nyo lohofonto Anituye hungkuno lutihwalofoho. Nom'ne a'amu Jisas Kilaisimo iningkawentifi jije angomo uhu'mokuwo'ningkohofu somo hungkuno loso mti'mokalokuhwoyo.

<sup>3</sup>Naningkwahwo Anitu sohwo'nji nakwoe Hwe Engo Jisas Kilaisi'nji siko'monta'i siko yo'mayo wopingo selohofosisi simeho pompengo wosejopanjiyoho.

**Filemoun kako Hwe Engo Jisas sohumo simeho uyimojo hweho.**

<sup>4</sup>Nje ningkwahwo Filemoun, ngko Anitumo jomo ulontnne sohonta ngko kikine'no isamoyoka mikunimposo uliwo'ningkohefoho. <sup>5</sup>Hwapingoso ole, Olo hungkuno loso upa'nimalefoho. Kiko nakwoe Hwe Engo Jisas osohumo simeho hi'ntnnono engo uyonji a'amu Jisas sohumo iningkuwo'ningkohoho oso'ntnne'no simeho uyalokuno. Oso'no Mpohumo isamoyoka ulalokweno. <sup>6</sup>Olo so'no nimo'ningkohoho. Nakwo Jisas Kilaisimo iningkawo'ningkuhwone hn'nwi nakwo yokumpohn'nyo sosofito'ningkuhwasi fo'ma'nososo yo'mayo wonyoangkafo Jisas Kilais nejapiwo'ningkiso so'no nakwo huno ito'no naisoso ito'nohini wokemokosyohumantanoho. Oso'no Mpohumo jomo ulalokweno. <sup>7</sup>Filemoun kiko a'amu Jisas Kilaisimo iningkawo'ningkohoho somo simeho engo uyalokuno so'no ngkimo yokumpohn'nyo nisosofitofonji nje simeho wopingo kiko nimokuwo'ningkino hwasoho. Anituye a'amu hopi'nonohinoso kikine'no syakufisyontifi simeho wopingo umo'ningkohoho.

**Poul Filemounimo ulimento, Kiko Ounesimosimo maho. Jije ningkwahwo hopa umonono.**

<sup>8-9</sup>Hungkuno anga'nohino Ounesimosimne'no wakilohonimonne'no yohono. Nakwoe Hwe Engo Jisas Kilais a'amumo simeho uyo yahino loso nejapmentiso so'no ngko hungkuno yokumpohn'nyo kiko iningkayo'neso nokili'mnesohilo. I oso'no ngko simeho kijapmentohe so'no olo so'no jomo wakilohonimonne'no yohono. Kiko ngkine'no huno kiyohoho. Ngko a'mane imo'nonji Jisas Kilaisiye syohomne'no impo'angomo humaleno. <sup>10</sup>Oso'no Ounesimosimne'no wakilohonimonne'no yohono. Kako nje hwomu pa'nyo imo'ningkiso hweho. Impo'angomo nohumanji Anituye hungkunoso Ounesimosimo ulahoningko hungkuno hiloso kako simeho hi'ntnnono uyonto Anituye a'amu imo'nimasofoho. Oso'no ngko kaningkwowho pa'nyo humaleno. <sup>11</sup>Oso hwe huhwo sohwo Ounesimosiyo kakoe yofe hwapingoso olenoho. Fo'mayo'nefoho. I hohonta Ounesimos kako jije syoho kilohofimentiso sohonta kako wonyo kiloho'mentisofoho. I olohonta kako kiko'nji ngko'nji syoho wonyoangkafo elohofiyo hweho. Kako wefo'ma'montonoho.

<sup>12-14</sup>Anituye syohomne'no impo'angomo nohumentani'mo kiko ango kengopo nohumahoji ngkimo mani'fo'matnnehino. Kiko ngko'nji humentontasi ngkimo wopingo nonimokosyohumantnnesohilo. I oso'no jije syoho kilohofiyo ngko'nji humayo so'no ngkimo wopingo nimokosyohumawoso'no nje simeho wopingo wanimo'nimonte'no yohoho. Jije uyohope hweho. Ounesimos ngko'nji wohumano lonji ko yoheso kiko olo hilo so'no manjoso'no ngko jije honingkano jije syoho

kilohofiyo osohumo asomo utimayo'ne mopijwakumo'mnehono. O'o, kiko ngkimo nifo'mayo so'no asomo uhwajisoso oso wonyoangkafofoho. I oso'no jije hunofoho. Oso'no kikiyepono Ounesimos sohumo uhwojalokweno. Hwe huhwo sohumo simeho engo uyonji uhwojalokweno.

<sup>15-16</sup>Hohonta kako kuhwoti'mofonto we'enehwo hiyaso umentisofoho. Osohonta kako hamniyoho momaso'njo siki syoho kilohofiyo hweho. I olohonta syoho kilohofiyo'nohino hwo'maho. O'o, kako hningkwa'wehweho. Hwapingoso kako Hwe Engo Jisasimo simeho uyiwo'ningkiso hweho. Simo'mo Ounesimos we'enehwo kuhwoti'mo'mentisoso olelikeno, kiko'nji ne'no nohumuhnne so'no kakuhwoti'mo'mentono. Neningkwowho Ounesimosimo simeho uyimentohe hwo'nyoho. I olohonta kiko kakimo simeho engo uyimonnoho. Kako jije syoho kilohofiyo'nji hningkwa'wehwo'njoho.

<sup>17</sup>Kiko ngkimo Anituye syohomne'no nje tatohwo hwooso syonifisyiwo'ningkino'manji kiko ngkimo ntohofiwo'ningkino hopaso kiko Ounesimosimo ulohofo. <sup>18</sup>Hohonta kako kikimo wonyo pipi kiloho'mentiso'manji kiko ngkine'no oso hiso'no hungkuno filihwajo. Ngko jije yo'mayo so'no kikimo aku wokijapmmo. <sup>19</sup>Ngko Pouli'ni yo'mayoso aku wokijapmne'no nehopi kilalokweno. U kiko uhwonyo. Olo hungkuno loso nje aho'nji ifalifaliyo mti'mokalokweno. Ngko jije hunomo huno makufohoto'mnehono. Hohonta ngko Anituye hungkuno lokitihwahoningko kiko olo hungkuno hilo somo simeho hi'ntnnono umentohino so'no kiko songo ne'no humayo'neso ma'mentohinofoho. I oso hungkuno kilimentohe so'no kiko ngkimo aku peho ntapmmentohinoto. Awonoho. Oso hiso'no ngko huno makufohoto'mnehono. <sup>20</sup>U nje ningkwahwo, kiko ngko'nji nakwoe Hwe Engo Jisas Kilaisiye syoho ntnne'no syafisyohoji kiko Ounesimosimo ito'no mokosyohumaho. Kiko ose isoso nje simeho wopingo wanimo'nimontonoho.

<sup>21</sup>Olo hungkuno ngko kikimne'no mti'mokuyohojalokwe loso kiko uhwoningkohoji haloho peso'no ngko huno niyohoho. Ounesimosimne'no yahino wopingo kiko ulohofo so'no kilohe somo tifi iningkahuji oso mta'ni kiko yo'mayo yahino wopingo ne'no mjimisoso jije yahino wopingoso nje hungkuno kilohe loso jije hunoso nje hunomo woniyakolo'monnoho. <sup>22</sup>Nom'ne hungkuno tifo upa'nyo. Ounesimos kikimo ku'maso sohonta kiko ngkine'no ango anga'no ito'no fesyohumaho. Hwapingoso sekwo ngkine'no Mpohumo jomo uliwo'ningkohoho so'no hontohumaleno. Anitu sekuyepono ngkimo asomo wonihwajono ntnne'no yalokweno.

**Nom'ne a'amuso Filemoun ne'no nakwoe  
a'amu hweho limentohofoho.**

<sup>23</sup>Epeefilos kako'nji ngko ntnne'no Kilais Jisasiye syohomne'no impo'angomo humalohwoyo. Kako kikimne'no nje a'amu hweho lonto

huno syokufisyalofoho. <sup>24</sup>A'amu nom'ne sohwa ngko'nji Anituye syoho yalokuhwone sohwa kikumne'no nakwoe a'amu hweho kilalokwofo. A'amu huhwo sohwa ole, Mak, Alisitakos, Ntemas, Luk. Osohwa kikumne'no syokufisyalokwofo.

<sup>25</sup>Nakwoe Hwe Engo Jisas Kilais kako yo'mayo wopingo waselohofono. Nje hungkuno tifo osohopeho.